

# ሰንበት ዘልደት

3 ጥሪ 2007ዓ.ም. (1/11/ 2015)

## ቅድስት ስድራ

**መዝሙር:** ይሠርቅ ኮከብ. . . . ።

**ንባባት:** ዕብ 11:8-19፥ 1ዮሐ. 4:1-9፥ ግ.ሐ. 7:17-23፥ ሉቃስ 2:22-40።

**ሰብከት:** ወአነሂ በኩርየ እረስዮ። ወልዑል ውእቱ እም ነገስተ ምድር፥ ውለዓለም አዓቅብ ሣህልየ። “ አነ እውን በኹረይ ክገብሮ እየ፥ ንሱ ኹብ ነገሥታት ልዕል ዝበለ ኺኸውን እዩ፥ ነቲ ዘተስፈኸዎ ምሕረት ንዘለዓለም ክሕልወሉ እየ፥ ኪዳነይ ከጽንዓሉ እየ” መዝ. 89: : 27~28።



፫ይ ክፍሊ ዓመት ኢና ሒዝና ዘሎና ካብ 26 ታሕሣሥ -25 መጋቢት ሓጋይ። ኣብ ዘመነ ሓጋይ አዋርጎ ነቕጽን ደርቅን እዩ ኣብኡ ዘመነ አስተርእዮን ዘመን ጸምን ይርከብ።

ድሕሪ ብዓለ ልደት ዝመጽእ ሰንበት “ዘልደት” ይብሃል፥ ንባባቱን ትሕዝቶ ጸሎቱን ልክዕ ከም ናይ ልደት እዩ። ኣብ ናይ ዕለቱ ሰንበት መዝሙር ተመስሪትና ክንርእዮ ከሎና ከምዚ እናበልና ንዝምር፥ “ካብ ያዕቆብ ኮኹብ ክወጽእ እዩ፥ ካብ እስራኤል ኃጢአት ከጥፍእ እዩ፥ አነ በኹረይ ክገብሮ እየ ካብ ኩሎም ነገስታት ምድሪ ልዑል እዩ፥ ንኹላ ምድሪን ኣብ ልዕሊ ኹሉ አድባራት ምስክር ክኸውን እዩ። ሎሚ ኣብ ሰማያት ሰራዊት መላእክቲ ይሕጎሱ፥ አነ ኸአ በኹረይ ክገብሮ እየ አነ ኸአ በኹረይ ክገብሮ እየ። እናበለ እቲ ካብ ያዕቆብ ዝውለድ ባህርና ሥጋና ለቢሱ ንኹሉ ከም ዝቐየሮ ይነግረና። ናይ ኢየሱስ ልደት ንፍጥረት ተሓድሶ እዩ አምጺእሉ። ምስቲ ምንጪ ዝኾነ አምላኽ ዕርቂ ስለ ዝፈጠረሉ ተፈጥሮ ፍጡር ተሓዲሱ እዩ እሞ ንተሓጎስ ንዝምር።

### ቅድስት ስድራ ኣብነት ናይ ኩለን ስድራታ እያ።

አምላኽ ሓደ እዩ፥ ኣብኡ ሰለስተ አካልት አለዉ፥ ኣብ ወልድ፥ ወመንፈስ ቅዱስ እዚአም ስላሴ ንብሎም፥ ስላሴ ማሕበር እዮም፥ ንሰብ ከፈጥሩ ከለዉ ብአምሳልናን አርአያናን ሰብ ነፍጠር ኢሎም ሰብአይን ሰበይትን ፈጠሮም እዛ ስድራ እንብላ ዘሎና ንሳ እያ። ስድራ እንብላኸስ አምላኽ ባዕሉ ዝጀመራ ንእሽቶይ ማሕበር እያ። ዝኸነት ስድራ ብአምላኽ ዝቐመት አምላኽ ዝዋንአ ዝኾነ ንእሽቶይ ማሕበር ንአምላኽ ክትመስል ዝፈጠራ እያ። ስድራ ወይ ማሕበር ናታ ስርዓትን ሕግን ዓላማን አልኦ። እታ ማሕበር ከምቲ ዝድለ ኸከውን ነቲ ሕግታታን ስርዓታን ክተማልእ ግድን እዩ እንተ ዘይኮነ ማሕበር ክትፈርስ ክጠፍእ ዘይመልክዓ ክትሕዝ ይክአል። ስድራ ኸአ ከምኡ እያ፥ ብሰብአይን ሰበይትን ቆልዕትን ዝቐመት እያ። ሓደ ሰብአይ ሓንቲ ሰበይቲ መስረቲ ስድራ ኣብ ትሕቲ አምላኽ እዮም፥ አምላኽ ብዝሃዎም ፍረ ኸአ ቆልዖት ምስ ተዓደሉ ዝያዳ ሓላፍነትን ተልእኮን ለቢሳ እታ ስድራ ስድራዊ ሕይወታ ትመርሖ። ዝኾነ አባል ስድራ ነናቱ ሓላፍነትን ተልእኮን ዝጻወቶ ተራን አልኦ። ኣብ ስድራ ሓደ ግቡኡ እንተ አጉደለ

ንምልእቲ ስድራ ይጻልዋ ስለዚ ስድራ ክትነብር ክትቐጽል ነፍሲ ወከፍ ነፍቱ/ታ ግቡእ ክገብር ይግባእ። ካብ ስድራ ተፈንጨሉ ካልእ ስድራ ክፈጥር ዝደሊ ሓቀኛ ስድራ ክፈጥር አይክእልን እዩ ምናልባት አምሰሉ ንግዚኡ ክፈጥር ይኽእል ይኸውን ግን ኣብ መጨረሻ ቀጻልነት የብሉን።

ስድራ ናይ ሕብረተሰብ ጀግራት ስለ ዝኾነት ሕብረተ ሰብ ነቲ መሰረታዊ መሰላት ስድራ ክሕሉ ክሕግስ ግብኡ እዩ። ንስድራ ሸለል ምባል ወይ ካብቲ አምላኽ ዘቐማ ሕጊ ወጻኢ ገርካ ካልእ ሕጊ ክትፈጥር ምድላይ ተጻይ ሕጊ አምላኽ እዩ። ንኣብነት ሰብአይን ሰበይትን እምበር ክልተ ሰብኡት ወይ ክልተ አንስቲ ስድራ አይፈጥሩን እዮም። ቆልዑት አደን አቦን ክህልውዎም እምበር ብኻልእ መገዲ ስድራ ክተፈጥር ወይ ሕጊ ነቲ አምላኽ ዝሰርዖ ክተፍርስ ምግባር ጸረ ስድራ እዩ።

ኣብ ሕብረተ ሰብ ሰለስተ ዓበይቲ ነገራት ኣለዎ ሰብ ምሉእ ምጥንቃቕን ሓላፍነት ክለብሰለን ዘለዎ ሓንቲ ካብኣን ክትፈርስ እንከላ ሰብ ይፈርስ ኣሎ ማለት እዩ።

- **ስድራ:** ስድራ ንዝኾነ ሕብረተ ሰብ ጀግራቱ ስለ ዝኾነት ስድራ ከምቲ አምላኽ ዝደልዮ ኮይና ክትነብር መሰላታ ክሕሎ ግቡእ እዩ። አቦ አደ ቆልዑት ነፍቶም መሰል ኣልኣም ሓደ ካብቲ ቀንዲ ብሓባር ኣብ ሓደ ገዛ ወይ ቦታ ክነብሩ ክተሓጋዙ ብሓባር ፍቕሪ ኣብ ቤቶም ክሃንጹ ከምኡ ኣብ ዝኾነ መንፈሳውን ኣካላውን ሓገዝ ክገብሩ ይግባእ። ንስድራ በቲንካ በበይና ከም እትነብር ምግባር ንቆልዑት መንግስቲ እዩ ወላዲኹም ምባል ከምኡ ፍቕሪ ወለዶም ምኽላእ ዝኸፍኣ ግብፍዒ ኣብ ተፈጥሮ ሰብ እዩ። እዚ ናይ ስድራ ሓድነት እዩ ናይ ኩሉ መሰረት። ኣብ ስድራ ምናልባይ ንእሽቶይ ሞት እዩ።
- **ባህሊ:** ኩሉ ሰብ በብዓዱ ነፍቱ ባህልን ስርዓትን ኣልኣ። እቲ መሰረታዊ ባህሊ ኣብቲ ምስ አምላኽ ዘሎና ርክብ ስለ ዝምስረት እሞ ንዘመናት ብቅንዕና እናጸረየ ዝመጸ ስለ ዝኾነ ባህሊ ክኸብር ኣለዎ። ብርግጽ ኣብ ገለ ባህልታት ጌጋታት የለን ማለት ኣይኮነን ወይ እውን ክዕረ ዝግብኣ የለን ማለት ኣይኮነን ስለዚ እዩ ባህሊ እናዓበየን እናማዕበልን ዝኸይድ። ባህሊ ግርማ ህዝብን መልክዕን እዩ። ባህሊ ዘይብሉ ጨው ከምዘይብሉ እዩ። ኣረጊት ባህሊ እናተባህለ ዘይባህልኻ ምእታው ወይ ንባህልኻ ብኻልእ ባህሊ ምእትካእ ድንቁርናን ኣብ ገዛ መንነትካ ጥፍኣት ምእዋጅ እዩ። ብፍላይ መንግስትን መራሕቲ ሃይማኖትን ክልተ ሓለውቲ ባህሊ እዮም ክቕይሩ ክድምስሱ ግን የብሎምን። እዚ ከቢድ ነገር ስለ ዝኾነ ብሓላፍነት ክንሕዞ ይግባእ ምንጪ መንነት ስለ ዝኾነ።
- **እምነት:** ሰብ ምስ አምላኽ ርክብ እንተ ዘይብሉ አምላኽ ዘይብሉ ሕይወት ስለ ዝመርሕ እንስሳዊ ሕይወት እዩ ዝነብር። እምነት ክህልወና ግድነት እዩ። ሓቀኛ እምነት ዝዓበየን ዝበለጸን ቅሳነትን ሰላምን ይህበና። ሰብ ሰላም ፍቕሪ ዘንግስ ንአምላኽ ምስ ረኸበ ጥራሕ እዩ ንአምላኽ ዘይረኸበ ሰብ ወይ ስድራ ወይ ሕብረተ ሰብ ወይ እውን ሃገር ጥፍኣቶም ቀሊል እዩ። እምነት ዘጥፍእ ነቲ ቀንዲ ንሰብ ሰብ ዘብሎ ባህሪ ስለ ዝትንክፍ ዓቢ በደል እዩ። እምነት ብብዙሕ ክጠፍእ ክሃስስ ይኽእል። ባዓልና ብእንፈጥሮ ከምኡ ካልኣት ብዝገድዱና ከምኡ ብኻልእ ተጸሊና ስለዚ ኩሉ ጊዜ ሕያው እምነት ክህልወና ክነቅሕ ይግባእ።

ነዚ መሰረት ገርና ሕይወት ቅድስት ስድራ ክንርኢ እንከሎና ኩሉ ኣብዛ ንእሽቶይ ስድራ ክንርኢ ንኽእል። ቅድስት ስድራ ብኢየሱስን ዮሴፍን ማርያምን ዝቐመት እዩ። እዛ ቅድስት ስድራ

አምላክ ባዕሉ ዘቆማ ናይ ኩለን ስድራታት ኣብነት ብኹሉ እያ። ቅድስት ስድራ ንብላ እዚ ማለት ግን ናታ ጸገማት ኣይነበራን ኩሉ ከም እተደልዮ ይኸነላ ነሩ መላእኽቲ ካብ ሰማይ መጸአም ይእዘዝዎን የገልግልዎን ነርም ንዝኸነ ዝገጥም ጸገም ብቐሊል ትሓልፎ ነራ ማለት ኣይኮነን። ከምቲ ነፍሲ ወከፍና ኣብ ሰሰድራና ጸገማትና ዘሎና እሞ ክንፈትቶ ዘሎና ከምኡ ኸአ ቅድስት ስድራ እውን ናታ ጸገማት ነርዎ። ከምቲ ነፍሲ ወከፍ ስድራ እትጸሮ መስቀል ዘልኣ ቅድስት ስድራ እውን እትጸሮ መስቀላ ነርዎ።

ቅድስት ስድራ መጀመርያ መለለይኣ መንፈስ አምላክ ዝነበራ ስድራ እያ። ብዓይኒ እምነት ጥራሕ ዘይኮነ ኣብ ታሪኽ ተመስሪትና እንተ ረኣና ኣብ መንግሥ ኣልዮት ፍቕሪ ፍርሃት አምላክ ነርዎ። ዮሴፍ ሕያዎይ ጻድቕ ከምዝነበረ ወንጌል ይነግረና ንድላይ አምላክ ክሰምዕ ክፍጽም ኩሉ ጊዜ ስንድው ዝነበረ እዩ። ማርያም ካብ ኣብኣን ኣዲኣን ምስተወልደት ኣብ ቤተ መቐደስ ከም ዝዓበየት ኩሉ ጊዜ ጸሎት ትገብር ከም ዝነበረት እሞ ንድላይ አምላክ እናሰምዐት ትነብር ከምዝበለት ወንጌል ይነግረና። ብክልቲኦም ዮሴፍን ማርያም ናይ ዘመኖም ባህልን ስርዓትን ዝሕልዉ ምሉእ እምነት ዝነበሮም ከም ዝነበሩ ወንጌል ይነግረና። ኣብ ኹሉ ሕይወቶም ዝንገር እምነት ከምዝነበሮም ሕጊ ባህሊ ይፍጽሙ ከምዝነበሩ እምነቶም ኩሉ ጊዜ ጽኑዕ ከምዝነበረ እዩ። እዚ ክንብል እንከሎና ቅድስቲ ስድራ ሓንቲ ጸገም ኣይነበራን ማለት ኣይኮነን እቲ ኩሉ ምስጢር ወዲ አምላክ ካብ ማርያም ብሕጽይታ ክትወልድ ምዃና ምስ ተነግራ ንዮሴፍ እቲ ምስጢር ምስተሓበሮ ኩሉ ከቢድ እዩ ነሩ። ኢየሱስ ኩሉ ነገራቱ ክርድእዎ ይኸብዶም ነሩ ግን ንሱ ወዲ አምላክ ምዃኑ ይኣምኑ ስለ ዝነበሩ ንኹሉ ኣብ አምላክ ይሓድግዎ ነርዎ።

ማርያም ምስ ጸነሰት ዮሴፍ ኣብ መጀመርያ እንታይ ከምዝሓሰበ ከመይ ገሩ ካብኣ ከምዝፍለ ከምዝሕሰብ ክንግምቶ ንኸእል ኢና። ሕጽይቲ ካብ ካልእ ጸኒሳ ክትርከብ እንከላ ኩላትና ንፈልጦ ጸገም እዩ ኣብ መንጎ ሕጹያትን ቤተሰብን ዝፍጠር ጽልኢ ሕርቃን ኩልና ንፈልጦ እዩ። ተፈንፊና ተባሂሉ ካሕሳን ጽልእን ዝፍጠር ብዙሕ እዩ። ውላ ማርያም ንርእሳ ኣብቲ ናይ መጀመርያ ጽንሳ ቅድሚ መልኣክ ምንጋሩ ዮሴፍ ክሓድጋ ክሓሰብ እንከሎ ዝስምዓ ዝነበረ ክንግምቶ ንኸእል።

እኸልቲ ነፍሰ ጸር እንከላ ጉዕዞ ንኢየሩሳሌም ሕግን ስርዓትን ክፍጽሙ እሞ ጊዜ ሕርሳ ምስ በጽሖ እትኣትዎ ዘይብላ ምስ ሓደ ሰብኣይ እሞ ጽንሳ ካብኡ ዘይኮነ ብዓይኒ ሰብ ክንርእዮ ከሎና ክበዱ ክንበጽሖ ንኸእል። እትሓርሰሉ ጊዜ ምስ በጽሖ ኣብ መብልዕ ማል ሓሪሳቶ ክሳብ ክንደይ ድኸነት ገንዘብን ቤተ ሰብን ከምዝነበሮም ክንግምት ንኸእል። ድሕሪ ምሕራሳ ገዛኢ ሃገር ንዝተወልደ ሕግን ክቐትሎ ስለ ዝደለ ኣብ ዓዲንና ክትስደዱ ተገዲዶም ኩሉ እቲ ነዊሕ በረኻ ሲና ሎሚ ንደቅና ዝውድእ ዘሎ ክሰግሩ እሞ ምስ ውሑድ ትሕዝትኦም ክትግምቶ ከቢድ እዩ። ቅድስት ስድራ ስደተኛ ኮይና ኣብ ዓዲ ግብጺ ከም ኩሉ ስደተኛ ክንደይ ጸገም ተጓኒፍዎ ይኸውን። ኣብዚ እዋና ክንደይ ዝፈትውዎ ሃገሮም ሓዲጎም ካብ ገዝኦምን ዓዶምን ቤተ ሰብምን ኣብ ስደትን ሞትን ስቓይን ዝርከቡ ከምዘለዉ ናይ ዘመና ሓደ ካብቲ ዝኸበደ ጸገም ንዓለምና ወሪድዎ ዘሎ እዩ።

ቅድስት ስድራ ድሕሪ ስደት ዓደም ምስ ተመልሱ እውን ኣይቀሰኑን። ኢየሱስ ወዲ 12 ዓመት ምስ ኮነ ኣብ ቤተ መቐደስ ኣብ መንጎ ብዙሕ ህዝቢ ጠፊእዎም ንሰለስተ መዓልቲ ክሳብ ዝረኸብዎ ተሸጊሮም ምስ ረኸብዎ እታ ሓንቲ እተዕግብ ዝበሎም ንሱ ኩሉ ጊዜ ኣብ ቤት ኣብኡ ከምዝዓዩ ምንጋሩ እዩ። እዚ እውን ኣብ ሕይወትና እንተ ረኣና ሓደ ቆልዓና ኣብ ከተማና እንተ ዝጠፍእ እሞ እዞም ኣብ ወጻኢ ዘሎና ብዝያዓ ስቓይቱን ከበዱን ክንርዳእ ንኸእል።

ብዛዕባ የሴፍ ብዙሕ አይንሰምዕን ምናልባት ኢየሱስ ቅድሚ ተልእኮኑ ምጅማሩ መይቱ ክኸውን ይክአል። ቅድስት ስድራ እቲ ዝበርትዐ ስቓይ ካብ ኩለን ስድራታት ዝወረዳ ሞት አባላታ እዩ። እቲ ዝበርትዐ ኣብ ማርያም እዩ ወሪዱ። ከምቲ ስምኡን ነብይ ዝበላ በልሕ ሰይፊ ኣብ ልብኺ ክአቱ እዩ ዝበላ የሴፍ መይቱ ከምኡ እቲ ሓደ ወዳ እናረአየቶ ኣብ ቅድሚኡ ውርደትን ስቓይን ክወርዶ ርእያ። እቶም ኩሎም ጽቡቕ ዝገበረሎም ከዋርድዎን ክጸርዎን ዓርኪ ኃጥኣንን ድኻታትንን እናበሉ ከዋርድዎ ትሰምዕ ነራ። ኣብ መጨረሻ ከአ ኣብ መስቀል ክመውት እንከሎ ደው ኢላ ትርኢ ነራ ሬሳ ወዳ ኣብ ኢዳ ተቐቢላ እዚ ንኣንቲ ወላዲት ዝበርትዐ እዩ።

ሕይወት ቅድስት ስድራ እምብኣር እቲ ዝኸበደን ውርደት ጭንቂ ሞት ዝበዝሖ እዩ ነሩ። ቅ. ሉቃስ ማርያም ነዚ ኹሉ ኣብ ልባ ትሕዞ ነበረት ይብለና ምስጢር ቤታ ክትርዳእን ዝኸውን ነገር ኩሉ ትጸውር ነራ ምኽንያቱ ኩሉ ነገራት ስድርኦ ነገር ኣምላኽ ምኻኑ ኣቐዲሙ ብመልኣኹ ገሩ ገሊጹላ ስለ ዝነበረ። ንኹሉ ከቢድን ክትርድኦ ቀሊል ዘይኮነን ሕራይ እናበለት ትቕበሎ ነራ።

እንታይ እዩ ኣብ ከምዚ ዝበለ ስቓይን ፈተናን ኩነታት ብሓደ ክትነብር ዘኽኣላ? እቲ መልሲ ኣብ ነገራዊም ዝነበሮም ፍቕርን፣ ፍቕሪ ኣምላኽን እዩ። ፍቕሪ ኢየሱስ ኣብ ልዕሊ ማርያም፣ ፍቕሪ ማርያም ኣብ ልዕሊ ኢየሱስ ናይ ክልቲኦም ፍቕሪ ኣብ ልዕሊ እግዚአብሔር አቦ። ሓደ ካብቲ ኢየሱስ ዘርአዮ ፍቕሪ ኣብ ልዕሊ ኣዲኡ ኣብ መስቀል ቅድሚ ምማቱ ብዛዕባ መነባብሮ ወላዲቱ ስለ ዝሓሰበ ነቲ ዝፍቅሮ ረድኡ እንሃ አደኻ ይብሎ ንኣኦ ኸኣ ንሆ ወድኺ ይብላ ካብኡ ንድሓር እቲ ረድኢ ንገዝኡ ወሰዳ (ዮሐ 19:26-27) ይብለና።

ንስድራታትና ኣብ ጽንኩር እዋንን ኣብ ጊዜ ፈተናን ብሓደ ጠሚሩ ክሕዞ ዝኸእል እንታይ እዩ እንተበልና ዝውሃበና መልሲ ፍቕርን ምምሕሓርን እዩ። ኣብ መጨረሻ እትዕወት ፍቕሪ እያ ወላ እኳ ኣብ ጉዕዞ ክንርእያ እንተ ዘይክአልና። ንሓደ ክፍሊ ስድራና ስነስርዓት ክምሃር እንተ ደለና ክንቀጽዎ ግብኡ እዩ ወላ እኳ ንሱ ከም ጭቆናን መሰሉ ምግፋፍን ኮይኑ እንተ ተራእዩ። ኣብ መንጎ ስድራና ምፍላግ እንተሎ ወይ እውን ዘይዕወት ስድራ እንተሎና እቲ ቀንዲ ምኽንያት ፍቕሪ ስለ ዝጎደለ እዩ። ኣንቲ ስድራ ብኹሉ ዕውቲ እንተ ኾነት ምኽንያት ዓወታ ፍቕሪ ልዕሊ ኹሉ ሰሪዓ ስለ ዝኸኣለት እያ።

ኣብዚ እዋን ሓደ ንስድራታት ካብቲ ከቢድ ኮይኑ ዘሎ ብኣንሳብ ጊዜ ዘይምሕላፍ እዩ። ኣብ ሓደ ዝንገር ትምህርታዊ ዕላል ከምዚ ይብሃል። ሓደ እዋን ሓደ አቦ ብዙሕ ስዓታት ኣብ ስራሕ ዘሕልፍ ዝነበረ ከምኡ ኣብ ትርፊ ግዚኡ ዝያዳ ኣብ ደገ ካልእ ነገራቱ ዝገብር ዝነበረ ወዱ አበይ ከምዝነበረ ክሓቶ እንከሎ ኣብ ስራሕ እናበለ ዝምልሱሉ ዝነበረ ከምዚ ዝስዕብ ሕቶ ቀሪብዎ። አቦ ኣብ ስዓት ክንደይ ይኸፍሉኻ ኢሉ ሓቲትዎ ወላዲ ብሕቶ ወዱ ተቐጢዑ ሎሚስ ሕሉፍ ሓሊፉካ ዝኸፈሎ ክትሓተኒ እናበለ እናጸረፈን እናሓረቐን ኪድ ደቅስ ኢሉ ካብኡ ሰጉግዎ። ልቢ ወላዲ በቕባቕ እዩ ድሕሪ ቍርብ ደቐቕ ኣብ ልቡ ተመሊሱ እዚ ወደይስ ገለ ደልዩ ይኸውን ዝሓተተኒ ኢሉ ሓሲቡ ኣብቲ ዘለዎ መጺኡ ስለምንታይ ከምኡ ኢሉ ከምዝሓተቶ ሓቲትዎ እቲ ቆልዓ 10 ዶላር ኣላትኒ እሞ ኣብ ርእሲኦ ወሲኽ ገለ ክገብር ስለ ዝደለኹ እየ ኢልዎ እንተኾነ ወላዲ ብዝነበሮ ሕርቃንን ክበድ ናብራን ተቐጢዑ ገንዘብ ክትብል የብለይን ኢሉ ሓዲግዎ ከይዱ ግን ድሕሪ ቁሩብ ተመሊሱ 10 ቕርቢ ሂብዎ ሽዑ ወዮ ቆልዓ እሞ እንካ 20 ቕርቢ ኣንቲ ስዓት ምሳይ ኣሕልፍ ኢልዎ ይብሃል።

ምስ ስድራ ጊዜ ምሕላፍ እቲ ዝበለጸ መንጪ ፍቕርን ምርድዳእን ምምሕሓርን እዩ። ምስ ሓዳሩን ደቁን ጊዜ ዘየሕልፍ ሰብ መለክዒ ፍቕሪ ስድርኡ ዘቕርቦ ገንዘብ ካልእ ግዳማዊ ነገራት እምበር ምስእም ኮይኑ ዘሕልፎ ጊዜ ስለ ዘይኮነ ምስ ስድርኡ ሓደ ከይኮነ ኩሉ ይሓልፍ። ብዙሓት ስድራታት ብሓባር ግዚኦም ስለ ዘየሕልፉ ኣብ ዘይምርድዳእን ፍቕሪ ዘይብሎም ዝነብሩ

አለው። ብሔራዊ እትጽሊ ብሔራዊ እትጉግዝ ብሔራዊ ኩሉ እተገብር ስድራ ቤት ኣብኦ ሰላም ፍቕሪ ምርድዳእ ኣሎ።

ሎሚ ኣብ መንጎ ስድራ ቤታት ዘሎ ጸገም ብዙሕ እዩ ስድራ ሓንቲ ስለ ዘይኮነት ኩሉ ፋሕ ኢሉና ንርከብ ኣሎና። ኣብ ገዛና እሞ ንእቶ ከመሎ ርክብና፡

- **ኣብ መንጎ ክልተ ሰብ ሓዳር ዘሎ ርክብ ከመይ እዩ፡** ስድራ እትምስረት ብሰብ ክልተ ሰብ ኪዳን እያ ኣብ መንግሥም ፍቕሪ ሓልዮት ኣኸብሮት ምምሕሓር ክህሉ መሰረታዊ ነገራት እዩ። ክልቲኦም ነቲ ኣምላኽ ዘጻመሮም ሕይወት ከምቲ ኣምላኽ ዝደልዮ ሒዞም ክጉግዙ ናይ ክልቲኦም ጻዕርን ጽቡቕ ድላይን ይሓትት። ሓደ ንበይኑ ሓንቲ ክገብር ኣይክእልን እዩ። ክልቲኦም ብሓንቲ መገዲ ብሓደ ልቢ ክጉግዙ ኣልኦም። ነዚ ከተግብሩ ጸሎት ብሓብር ክገብሩ ኣብ ነገራዊ ጉዳይ ንፍቕሮም ንሓድነቶም ዘዕቢ ክገብሩ ግቡእ እዩ። ልኡኻት ኣምላኽ ምዃኖም ዘኪሮም መልእኽቶም ብጽቡቕ ከብጽሑ ክጽዕሩ ይግባእ።
- **ርክብ ወለድን ደቆምን፡** ክልቲኦም ወለዲ ነቶም ብኣምላኽ ዝተዋህብዎም ውሉድ ብፍቕሪ ብኹሉ እና ኣዕቦዩ ምስ ኣምላኽን ሰብን ጽቡቕ ርክብ ክፈጥሩሉ ዝኸእሉ መገዲ ሒዞም ከምዝግቡዩ ክገብርዎም ይግባእ። ወለዲ መገዲ ኣምላኽ ክምህሩ መጀመርያ ንርእሶም ክፈልጥዎ ይግባእ። ሎሚ ከቢዱ ዘሎ ግዙፍ ነገራት ብሰም ኣቕረብናሎም ኩሉ ዝሃብናዮም ኮይኑ ይስምዓና ግን እቲ ቀንዲ ካባና ክወርስዎ ዝግባእ ከመይ ገሮም ምስ ኣምላኽ ከምዝራኸቡ ምግባር እዩ።
- **ቤተ ክርስቲያን ሓንቲ ስድራ እያ፡** ኩላትና ብጥምቀት ኣባላት ክርስቶስ ስለ ዝኾና ኣባላት ሓንቲ ስድራ ኢና። እዛ ናይ ኩልና ስድራ ዝኾነት ቤተ ክርስቲያን ናይ ነፍሲ ወከፍና ቅንዕና ፍቕሪ የድልያ። ሓደ መንፈስን ፍቕርን እነዕብዩሉ መገዲ ኩልና ክንምህዝ ድላይ ኣምላኽ እዩ። ብርግጽ ቤተ ክርስቲያን ብጻድቃንን ኃጥኣንን ዝቐመት እያ ግን ኣይን ነሳሕ ኣይንቐይር ማለት ኣይኮነን ኣብ ጉዕዞ ፈተና ጸገም ክህሉ እዩ። መንፈስ ሓድነት ኣቐዲምና ክንጉግዝ ይግብኣና።

ኣብነት ቅድስት ስድራ ለቢስና ጉዕዞ ምድራዊ ሕይወትና ኣብ ኢድ ኣምላኽ ገርና ንቅድስና ንልብስ። ኢየሱስ ማርያም ዮሴፍ ምሳና ኹኑ።

ኣባ ንጉሠ ፍሥሓ